

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīgurupavanapurādhīsāya śrīkṛṣṇāya parabrahmaṇē namaḥ

śrī mēlpattūr nārāyaṇabhaṭṭatirēḥ kṛtiṣu
॥ śrīmannārāyaṇīyē triṃśaṃ daśakam ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīmannārāyaṇīyē triṃśaṃ daśakam ॥

vāmanāvatāravarṇanam

śakrēṇa saṃyati hatō'pi balirmahātmā

śukrēṇa jīvitatanuḥ kratuwardhitōśmā |

vikrāntimān bhayanilīnasurāṃ trilōkīṃ

cakrē vaśē sa tava cakramukhādabhītaḥ ॥ 30.1 ॥

putrārtidarśanavaśādaditirviṣaṇṇā

taṃ kāśyapaṃ nijapatim śaraṇaṃ prapannā |

tvatpūjanaṃ taduditam hi payōvratākhyam

sā dvādaśāhamacarāt tvayi bhaktipūrṇā ॥ 30.2 ॥

tasyāvadhau tvayi nilīnamatēramuśyāḥ

śyāmaścaturbhujavapuḥ svayamāvīrāsīḥ |

namrāṃ ca tāmiha bhavattanayō bhavēyam

gōpyam madīkṣaṇamiti pralapannayāsīḥ ॥ 30.3 ॥

tvam kāśyapē tapasi sannidadhattadānīm

prāptō'si garbhamaditēḥ praṇutō vidhātrā |

prāsūta ca prakāṭavaiṣṇavadivyarūpaṃ

sā dvādaśīśravaṇapuṇyadinē bhavantam ॥ 30.4 ॥

puṇyāśramaṃ tamabhivarṣati puṣpavarṣai -

rharṣākulē suragaṇē kṛtatūryaghōṣē |

badhvā'ñjalim̐ jaya jayēti nutaḥ pitṛbhyāṃ
tvam̐ tatkṣaṇē paṭutamam̐ vaṭurūpamādhāḥ || 30.5 ||

tāvatprajāpatimukhairupanīya mauñjī -
daṇḍājinākṣavalayādibhirarcyamānaḥ |
dēdīpyamānavapurīśa kṛtāgnikārya -
stvam̐ prāsthithā baligr̥ham̐ prakṛtāśvamēdham || 30.6 ||

gātrēṇa bhāvimahimōcitagauravam̐ prā -
gvyāvṛṇvatēva dharaṇīm̐ calayannayāsīḥ |
chatram̐ parōṣmatiraṇārthamivādadhānō
daṇḍam̐ ca dānavajanēṣviva sannidhātum || 30.7 ||

tām̐ narmadōttarataṭē hayamēdhasālā -
māsēduṣi tvayi rucā tava ruddhanētraīḥ |
bhāsvān kimēṣa dahanō nu sanatkumārō
yōgī nu kō'yamiti śukramukhaiśśaśaṅkē || 30.8 ||

ānītamāśu bhṛgubhirmahasā'bhibhūtai -
stvām̐ ramyarūpamasuraḥ pulakāvṛtāṅgaḥ |
bhaktyā samētya sukṛtī pariṇijya pādau
tattōyamanvadhṛta mūrdhani tīrthatīrtham || 30.9 ||

prahlādavaṃśajatayā kratubhirdvijēṣu
viśvāsātō nu tadidaṃ ditijō'pi lēbhē |
yattē padāmbu giriśasya śirōbhilālyam̐
sa tvam̐ vibhō gurupurālaya pālayēthāḥ || 30.10 ||

|| iti śrīmannārāyaṇīyē triṃśaṃ daśakam̐ samāptam ||